

**ബി.പി.എൽ. കാർഡുകാർക്ക് ചികിത്സാനുകൂല്യം**

237 (4962) ശ്രീ. ഡി. കെ. മുരളി: താഴെ കാണുന്ന ചോദ്യങ്ങൾക്ക് ആരോഗ്യ-വനിത-ശിശുവികസന വകുപ്പുമന്ത്രി സദയം മറുപടി നൽകുമോ:

(എ) മുൻഗണന റേഷൻകാർഡുകാർക്ക് (ബി.പി.എൽ.) ചികിത്സാനുകൂല്യം നൽകേണ്ടതാണെന്ന ഉത്തരവ് (6-7-2018-ലെ സ.ഉ.നമ്പർ 2171/2018 ആരോഗ്യ കുടുംബക്ഷേമ വകുപ്പ്) നിലനിൽക്കുമ്പോൾ തന്നെ തിരുവനന്തപുരം റീജിയണൽ കാൻസർ സെന്റർ, ശ്രീചിത്ര തിരുനാൾ ഹോസ്പിറ്റൽ തുടങ്ങിയ പ്രധാനപ്പെട്ട ആശുപത്രികളിൽ ബി.പി.എൽ. കാർഡുള്ള രോഗികൾക്ക് ചികിത്സാ ആനുകൂല്യം നിഷേധിക്കുന്നുവെന്ന പരാതികൾ ശ്രദ്ധയിൽപ്പെട്ടിട്ടുണ്ടോ ;

(ബി) ഇത്തരം പരാതികളിന്മേൽ എന്തുനടപടി സ്വീകരിച്ചുവെന്ന് അറിയിക്കാമോ;

&

(സി) ബി.പി.എൽ. കാർഡുകൾക്ക് ചികിത്സാനുകൂല്യങ്ങൾ ആശുപത്രി അധികൃതർ നിഷേധിച്ചാൽ പൊതുജനങ്ങൾ ആരെയാണ് സമീപിക്കേണ്ടതെന്ന് വ്യക്തമാക്കാമോ?

ബി.പി.എൽ. കാർഡുകൾക്ക് തിരുവനന്തപുരം റീജണൽ കാൻസർ സെന്ററിൽ നിന്നും സർക്കാരിന്റെ വിവിധ ചികിത്സാ പദ്ധതികളിൽ നിഷ്കർഷിച്ച പ്രകാരമുള്ള സൗജന്യ ചികിത്സ ലഭ്യമാക്കുന്നുണ്ട്. എന്നാൽ കുട്ടികൾക്ക് ചികിത്സാ സൗജന്യം നൽകുന്ന ആർ.ബി.എസ്.കെ. പദ്ധതി പൂർണ്ണമായ രീതിയിലും കൂടാതെ KASP, KBF എന്നീ പദ്ധതികൾ പ്രകാരമുള്ള സൗജന്യ ചികിത്സയും കേന്ദ്ര സർക്കാരിന്റെ കീഴിലുള്ള തിരുവനന്തപുരത്തുള്ള ശ്രീചിത്ര തിരുനാൾ ഇൻസ്റ്റിറ്റ്യൂട്ട് ഓഫ് മെഡിക്കൽ സയൻസ് & ടെക്നോളജി എന്ന സ്ഥാപനം നടപ്പിലാക്കുന്നില്ല എന്ന കാര്യം സർക്കാരിന്റെ ശ്രദ്ധയിൽപ്പെട്ടിട്ടുണ്ട്. സ്റ്റേറ്റ് ഹെൽത്ത് ഏജൻസി ഇത് പരിഹരിക്കുന്നതിനായുള്ള നടപടികൾ നാഷണൽ ഹെൽത്ത് അതോറിറ്റിയുമായി ചേർന്ന് ചെയ്തുവരുന്നു.

**ജൂനിയർ പബ്ലിക് ഹെൽത്ത് നഴ്സുമാരുടെ കുറവ്**

238 (4963) ശ്രീ. പി. ഉബൈദുള്ള: താഴെ കാണുന്ന ചോദ്യങ്ങൾക്ക് ആരോഗ്യ-വനിത-ശിശുവികസന വകുപ്പുമന്ത്രി സദയം മറുപടി നൽകുമോ:

(എ) ആരോഗ്യ മേഖലയിൽ കോവിഡാനന്തര ചികിത്സയ്ക്ക് ജൂനിയർ പബ്ലിക് ഹെൽത്ത് നഴ്സുമാരുടെ കുറവ് ശ്രദ്ധയിൽപ്പെട്ടിട്ടുണ്ടോ?

ഈ തസ്തികകൾ ആവശ്യമായ എണ്ണം ഓരോ ജില്ലയ്ക്കും അനുവദിച്ചിട്ടുണ്ട്. ഇതിൽ ഒഴിവുകൾ ഉണ്ടാകുമ്പോൾ നികത്തുന്നതിന് നടപടി സ്വീകരിച്ചുവരുന്നുണ്ട്.

(ബി) സർക്കാർ മേഖലയിൽ ജൂനിയർ പബ്ലിക് ഹെൽത്ത് നേഴ്സസ് കോഴ്സുകൾ നടത്തുന്ന സ്ഥാപനങ്ങൾ വളരെ കുറവാണെന്നകാര്യം കണക്കിലെടുത്തിട്ടുണ്ടോ; എങ്കിൽ അത് പരിഹരിക്കാൻ നടപടി സ്വീകരിക്കുമോ?

ശ്രദ്ധയിൽപ്പെട്ടിട്ടില്ല.

(സി) മലപ്പുറം ജില്ലയിൽ ജൂനിയർ പബ്ലിക് ഹെൽത്ത് നേഴ്സസ് കോഴ്സുകൾ നടത്തുന്ന സ്ഥാപനങ്ങളിലെ സീറ്റുകളുടെ പരിമിതിക്ക് പരിഹാരം കാണാൻ നടപടി സ്വീകരിക്കുമോ; മലപ്പുറം താലൂക്ക് ഹെഡ് ക്വാർട്ടേഴ്സ് ആശുപത്രിയിൽ നേരത്തെ ഉണ്ടായിരുന്ന പ്രസ്തുത കോഴ്സ് പുനരാരംഭിക്കാൻ നടപടി സ്വീകരിക്കുമോ; വ്യക്തമാക്കുമോ?

സർക്കാർ മേഖലയിൽ മലപ്പുറം ജില്ലയിൽ നിലവിലുണ്ടായിരുന്ന ജൂനിയർ പബ്ലിക് ഹെൽത്ത് നഴ്സ് ട്രെയിനിംഗ് സെന്റർ പുനരാരംഭിക്കുന്ന വിഷയം ഇപ്പോൾ പരിഗണയിലില്ല.

**കെ.എം.എസ്.സി.എൽ. മുഖേന മെഡിക്കൽ ഉപകരണങ്ങൾ  
ലഭ്യമാക്കുന്നതിന് നടപടി**

239 (4964) ശ്രീമതി കാനത്തിൽ ജമീല: താഴെ കാണുന്ന ചോദ്യങ്ങൾക്ക് ആരോഗ്യ-വനിത-ശിശുവികസന വകുപ്പുമന്ത്രി സദയം മറുപടി നൽകുമോ:

(എ) കൊയിലാണ്ടി താലൂക്ക് ആശുപത്രിയിലേക്ക് കോവിഡ് പ്രതിരോധ നടപടികൾക്കായി കെ.എം.എസ്.സി.എൽ. മുഖേന മെഡിക്കൽ ഉപകരണങ്ങൾ വാങ്ങാൻ അനുവദിച്ചിരുന്ന എം.എൽ.എ. ഫണ്ട് വിനിയോഗിച്ച് എത്ര ലക്ഷം രൂപയുടെ ഉപകരണങ്ങൾ കെ.എം.എസ്.സി.എൽ. ആശുപത്രിയിലേയ്ക്ക് നൽകിയിട്ടുണ്ട്; വിശദമാക്കാമോ?

കൊയിലാണ്ടി താലൂക്ക് ആശുപത്രിയിലേയ്ക്ക് കോവിഡ് പ്രതിരോധ പ്രവർത്തനങ്ങളുമായി ബന്ധപ്പെട്ട് എം.എൽ.എ. ഫണ്ട് വിനിയോഗിച്ച് KMSCL വഴി നാളിതുവരെ 15,78,553 (പതിനഞ്ച് ലക്ഷത്തി എഴുപത്തെട്ടായിരത്തി അഞ്ഞൂറ്റി അമ്പത്തിമൂന്ന് രൂപ) രൂപയുടെ ഉപകരണങ്ങൾ വിതരണം ചെയ്തുകഴിഞ്ഞു.

(ബി) ഇനി നൽകാൻ ബാക്കിയുള്ള മെഡിക്കൽ ഉപകരണങ്ങൾ കൈമാറുന്നതിൽ വന്ന കാലതാമസത്തിന്റെ കാരണം വിശദമാക്കാമോ?